

ಆಕಾಶವಾಣಿ

05 ಫೆಬ್ರವರಿ, 2026

ಪ್ರದೇಶ ಸಮಾಚಾರ

ಗುರುವಾರ

ಓದುತ್ತಿರುವವರು: ಹರ್ಷವರ್ಧನ್ ಶಿಲವಂತ ಮಧ್ಯಾಹ್ನ, 12 ಗಂಟೆಗೆ

ಭಾರತ ರತ್ನ, ಪಂಡಿತ ಭೀಮಸೇನ ಜೋಶಿ ಅವರ, 104ನೇ ಜನ್ಮದಿನದ ಅಂಗವಾಗಿ, ಧಾರವಾಡದ ಆಲೂರು ವೆಂಕಟರಾವ ಸಭಾಭವನದಲ್ಲಿ, ಭೀಮಪಲಾಸ ಸಂಗೀತ ಕಛೇರಿ ಜರುಗಿತು. ಜೈಪುರ-ಅತ್ರೇಲಿ ಘರಾಣೆಯ, ಪುಣೆಯ ವಿದುಷಿ ಸಾನಿಯಾ ಪಾಟೀಲಕರ ಗಾಯನ ಪ್ರಸ್ತುತ ಪಡಿಸಿದರು.

<><><>

'ನಿತ್ಯೋತ್ಸವದ' ಕವಿ, ನಾಡೋಜ ಕೆ.ಎಸ್. ನಿಸಾರ್‌ಅಹಮದ್ ಅವರ, ಜನ್ಮ ದಿನವಿಂದು. ಪ್ರವಾಸೋದ್ಯಮ ಖಾತೆ ಸಚಿವ, ಎಚ್.ಕೆ. ಪಾಟೀಲ, ಕವಿಯ ಸ್ಮೃತಿಗೆ ಶ್ರದ್ಧಾ ಸುಮನ ಸಮರ್ಪಿಸಿ, ನವೋದಯ ಹಾಗೂ ನವ್ಯ ಕಾವ್ಯ ಪರಂಪರೆಗಳಲ್ಲಿ ಅತ್ಯುತ್ತಮ ಕೃಷಿ ಕೈಗೊಂಡು, ಕನ್ನಡ ನಾಡು-ನುಡಿಗೆ ಅಮೂಲ್ಯ ಕೊಡುಗೆ ನೀಡಿದ್ದಾರೆ, ಎಂದಿದ್ದಾರೆ.

<><><>

ಪ್ರವಚನಕಾರ, ಸೂಫಿ ಸಂತ, ಕೃಷ್ಣ ನಾಡಿನ ಕಬೀರ, ಪದ್ಮಶ್ರೀ ಪುರಸ್ಕೃತ, ದಿವಂಗತ ಇಬ್ರಾಹಿಂ ಸುತಾರ್ ಅವರ, ಪುಣ್ಯಸ್ಥಳ ಇಂದು. ಅವರ ಸ್ಮೃತಿಗೆ ಗೌರವ ನಮನ ಸಲ್ಲಿಸಿದ್ದಾಗಿ, ಚಿಕ್ಕೋಡಿ ಸಂಸದರಾದ, ಪ್ರಿಯಾಂಕಾ ಜಾರಕಿಹೊಳೆ, ಎಕ್ಸ್ ಮಾಧ್ಯಮದಲ್ಲಿ ಪ್ರಕಟಿಸಿದ್ದಾರೆ.

<><><>

ಸಂಸದರ ಕ್ರೀಡಾ ಮತ್ತು ಸಾಂಸ್ಕೃತಿಕ ಮಹೋತ್ಸವದ ಅಂಗವಾಗಿ, ಧಾರವಾಡ ಲೋಕಸಭಾ ಕ್ಷೇತ್ರ ವ್ಯಾಪ್ತಿಯ, ಹುಬ್ಬಳ್ಳಿಯಲ್ಲಿ, ನಾಡಿದ್ದು 7 ಹಾಗೂ 8 ರಂದು, ಅಂತಾರಾಷ್ಟ್ರೀಯ ಗಾಳಿಪಟ ಉತ್ಸವ-2026ನ್ನು, 'ಏಕ್ ಭಾರತ್; ಶ್ರೇಷ್ಠ ಭಾರತ್' ಧ್ಯೇಯದೊಂದಿಗೆ, ಆಯೋಜಿಸಲಾಗಿದೆ ಎಂದು, ಕೇಂದ್ರ ಸಚಿವ ಪ್ರಲ್ಹಾದ ಜೋಶಿ, ತಿಳಿಸಿದ್ದಾರೆ.

<><><>

ಹುಬ್ಬಳ್ಳಿಯ, ಕರ್ನಾಟಕ ವೈದ್ಯಕೀಯ ಮಹಾವಿದ್ಯಾಲಯ ಹಾಗೂ ಆಸ್ಪತ್ರೆ ಮತ್ತು ಸಂಶೋಧನಾ ಸಂಸ್ಥೆಯಲ್ಲಿ, ಹಲವು ಸಾಮಾಜಿಕ ಸಂಘ-ಸಂಸ್ಥೆಗಳ ಸಹಯೋಗದಲ್ಲಿ, ಸೀಳು ತುಟಿ, ಸೀಳು ಅಂಗಳ, ಅಸಂಗತತೆಯ ತಲೆಬುರುಡೆ ಹೊಂದಿದ ಮಕ್ಕಳಿಗೆ, ವಿಶೇಷ ತಪಾಸಣಾ ಶಿಬಿರ ಜರುಗಿತು. ಶಿಬಿರದಲ್ಲಿ ತಜ್ಞ ವೈದ್ಯರು, ಒಟ್ಟು 33 ಮಕ್ಕಳ ಆರೋಗ್ಯ ಪರೀಕ್ಷಿಸಿದರು.

ಜಿಲ್ಲಾ ಆರೋಗ್ಯಾಧಿಕಾರಿ ಡಾಕ್ಟರ್ ಎಸ್.ಎಂ. ಹೊನಕೇರಿ ಮಾತನಾಡಿ, ವಿಶೇಷ ಚಿಕಿತ್ಸೆ ನೀಡಬೇಕಾದ, 10 ಮಕ್ಕಳು ಶಿಬಿರದಲ್ಲಿ ನೂತನವಾಗಿ ಪತ್ತೆಯಾಗಿದ್ದು, ಅನುಸರಣಾ ಮೌಲ್ಯಮಾಪನ ಕೈಗೊಂಡು, ಶಸ್ತ್ರ ಚಿಕಿತ್ಸೆಗಾಗಿ, ದಿನಾಂಕ ನಿಗದಿ ಪಡಿಸಲಾಯಿತು ಎಂದರು.

<><><>

ಭಾರತೀಯ ನೆಫ್ರಾಲಜಿ ಸೊಸಾಯಿಟಿ, ದಕ್ಷಿಣ ವಿಭಾಗ, ಕರ್ನಾಟಕ ನೆಫ್ರಾಲಜಿ ಅಸೋಸಿಯೇಷನ್ ಹಾಗೂ ಹುಬ್ಬಳ್ಳಿ-ಧಾರವಾಡ ನೆಫ್ರಾಲಜಿಸ್ಟ್ ಸಂಘದ ಆಶ್ರಯದಲ್ಲಿ, ದಕ್ಷಿಣ ಭಾರತ ವಲಯದ, ತಜ್ಞ ವೈದ್ಯರ 45ನೇ ವಾರ್ಷಿಕ ಸ್ನೇಹ ಸಮ್ಮೇಳನ, ನಾಳೆ ಮತ್ತು ನಾಡಿದ್ದು, ಹುಬ್ಬಳ್ಳಿಯಲ್ಲಿ ನಡೆಯಲಿದೆ.

ಡಾಕ್ಟರ್ ವೆಂಕಟೇಶ ಮೊಗೇರ ಮಾಹಿತಿ ನೀಡಿ, ಕೇಂದ್ರ ಸಮಾರ್ಥ್ಯ ಅಭಿವೃದ್ಧಿ ಆಯೋಗದ ಸದಸ್ಯ, ಡಾಕ್ಟರ್ ಆರ್. ಬಾಲಸುಬ್ರಮಣ್ಯಂ ಅತಿಥಿಗಳಾಗಿ ಪಾಲ್ಗೊಳ್ಳಲಿದ್ದು, ಡಾಕ್ಟರ್ ನಿರಂಜನಕುಮಾರ, ಡಾಕ್ಟರ್ ಎಚ್. ಸುದರ್ಶನ ಬಲ್ಲಾಳ, ಡಾಕ್ಟರ್ ಈಶ್ವರ ಹೊಸಮನಿ, ಆಹ್ವಾನಿತರಾಗಿ ಪಾಲ್ಗೊಳ್ಳಲಿದ್ದಾರೆ ಎಂದರು.

<><><>

ಹುಬ್ಬಳ್ಳಿಯ, ದೇಶಪಾಂಡೆ ಫೌಂಡೇಷನ್ ಆಯೋಜಿಸುವ, ಡೆವಲಪ್‌ಮೆಂಟ್ ಡೈಲಾಗ್, ನಾಳೆ ಮತ್ತು ನಾಡಿದ್ದು, ಗೋಕುಲ ರಸ್ತೆಯ, ದೇಶಪಾಂಡೆ ಫೌಂಡೇಷನ್ ಸ್ಟಾರ್ಟ್‌ಅಪ್ ಹಾಗೂ ಸ್ಪಿಲ್ಲಿಂಗ್ ಕ್ಯಾಂಪಸ್‌ನಲ್ಲಿ ನಡೆಯಲಿದೆ.

ಫೌಂಡೇಷನ್ ಅಧ್ಯಕ್ಷ, ಗುರುರಾಜ ದೇಶಪಾಂಡೆ ಹಾಗೂ ಜಯಶ್ರೀ ಅವರು ಮಾಹಿತಿ ನೀಡಿ, ಅಭಿವೃದ್ಧಿ ಕ್ಷೇತ್ರದ ಪ್ರಮುಖರು, ಉದ್ಯಮಿಗಳನ್ನು ಒಂದೇ ವೇದಿಕೆಯಡಿ ಸೇರಿಸುವ, 16ನೇ ಆವೃತ್ತಿಯ ಡೆವಲಪ್‌ಮೆಂಟ್ ಡೈಲಾಗ್, ಕ್ಯಾಟಲೈಸಿಂಗ್ ಕಲೆಕ್ಟಿವ್ ಇಂಪ್ಯಾಕ್ಟ್ ಧೈಯದೊಂದಿಗೆ, 800ಕ್ಕೂ ಹೆಚ್ಚು ಸಾಧಕರು, ಸಮ್ಮೇಳನದಲ್ಲಿ ಪಾಲ್ಗೊಳ್ಳಲಿದ್ದಾರೆ, ಎಂದರು.

<><><>

ಗೃಹ ಆರೋಗ್ಯ ಯೋಜನೆಯಡಿ, ಕೇವಲ ಐದು ತಿಂಗಳ ಅವಧಿಯಲ್ಲಿ, ರಾಜ್ಯದಾದ್ಯಂತ, 35 ಲಕ್ಷಕ್ಕೂ ಅಧಿಕ ಮನೆಗಳಿಗೆ, ಆಶಾ ಕಾರ್ಯಕರ್ತೆಯರು ಭೇಟಿ ನೀಡಿ, 72 ಲಕ್ಷಕ್ಕೂ ಹೆಚ್ಚು ಜನರಲ್ಲಿ, ಬಾಯಿ, ಗರ್ಭಕಂಠ ಹಾಗೂ ಸ್ತನ ಕ್ಯಾನ್ಸರ್‌ಗಳ ಬಗ್ಗೆ ಜಾಗೃತಿ ಮೂಡಿಸಿದ್ದಾರೆ ಎಂದು, ಆರೋಗ್ಯ ಖಾತೆ ಸಚಿವ ದಿನೇಶ ಗುಂಡೂರಾವ ತಿಳಿಸಿದ್ದಾರೆ.

ಸಾವಿರಾರು ಜನರಿಗೆ, ಎಳವೆಯಲ್ಲೇ ಕ್ಯಾನ್ಸರ್ ಪತ್ತೆ ಹಚ್ಚಿ, ಸೂಕ್ತ ಚಿಕಿತ್ಸೆ ನೀಡಲು ಸಾಧ್ಯವಾಗಿದೆ ಎಂದು, ಅವರು ತಿಳಿಸಿದ್ದಾರೆ.

<><><>

ಮನೆ ಅಥವಾ ಆಸ್ಪತ್ರೆಯಲ್ಲಿರುವ, ಆರೋಗ್ಯಾಕಾಂಕ್ಷಿಗಳಿಗೆ, ಕಾಯಿಲೆಯ ಚಿಕಿತ್ಸೆಯೊಂದಿಗೆ, ಆತ್ಮೀಯ ಸ್ಪರ್ಷ ಅವರನ್ನು ಬೇಗ ಗುಣಮುಖರಾಗಿಸುತ್ತದೆ ಎಂದು, ಧಾರವಾಡ ಜಿಲ್ಲಾ ಪಂಚಾಯಿತಿ ಉಪ ಕಾರ್ಯದರ್ಶಿ, ಮಲ್ಲಿಕಾರ್ಜುನ ತೊಡಲಬಾಗಿ, ಹೇಳಿದ್ದಾರೆ.

ಹುಬ್ಬಳ್ಳಿಯ, ನವನಗರದ, ಪದ್ಮಶ್ರೀ ಡಾಕ್ಟರ್ ಆರ್.ಬಿ. ಪಾಟೀಲ, ಕ್ಯಾನ್ಸರ್ ಚಿಕಿತ್ಸೆ, ಸಂಶೋಧನೆ ಹಾಗೂ ಆರೈಕೆ ಆಸ್ಪತ್ರೆ ಅವರಣದ, ಮಜೇಢಿಯಾ ಫೌಂಡೇಷನ್, ಉಪಶಮನ ಆರೈಕೆ ಕೇಂದ್ರದಲ್ಲಿ, ವಿಶ್ವ ಕಾನ್ಸರ್ ಜಾಗೃತಿ ದಿನಾಚರಣೆ ಹಿನ್ನೆಲೆ, ಅನನ್ಯತೆಯಿಂದ ಒಗ್ಗೂಡಿ ಎಂಬ ಧೈಯದೊಂದಿಗೆ ಆಯೋಜಿತ ಕಾರ್ಯಕ್ರಮಕ್ಕೆ ಚಾಲನೆ ನೀಡಿ, ಮಾತನಾಡಿದರು.

ಕ್ಯಾನ್ಸರ್ ಬಾಧಿತರಿಗೆ, ಉಪಶಮನ ಆರೈಕೆ ಮಹತ್ವ ಕುರಿತು, ಪ್ರದೇಶ ಸಮಾಚಾರಕ್ಕಾಗಿ ಮಾಹಿತಿ ನೀಡಿದ್ದಾರೆ, ಸ್ವಾಮಿ ವಿವೇಕಾನಂದ ಯುಥ್ ಮೂವ್‌ಮೆಂಟ್, ಉಪಶಮನ ಆರೈಕೆ ಪ್ರಕಲ್ಪದ ತಜ್ಞ ವೈದ್ಯ, ಡಾಕ್ಟರ್ ಮೋಹನಕುಮಾರ ತಂಬಡ್.

<><><>

ಡಾ. ಮೋಹನಕುಮಾರ ತಂಬಡ ಧ್ವನಿ 40 ಸೆಕೆಂಡುಗಳು

<><><>

ನಾಡಿನಲ್ಲಿ ಸಮೃದ್ಧವಾಗಿ ಮಳೆ, ಬೆಳೆ ಆಗಲಿದೆ; ಸಂಪಾಯಿತಲೇ ಪರಾಕ್ - ಇದು, ಈ ವರ್ಷದ ಮೈಲಾರಲಿಂಗೇಶ್ವರ ಕಾರ್ಣಿಕ ನುಡಿ. ವಿಜಯನಗರ ಜಿಲ್ಲೆ, ಹೂವಿನ ಹಡಗಲಿಯ, ಶ್ರೀ ಕ್ಷೇತ್ರ ಮೈಲಾರದಲ್ಲಿ, ಗೋಧೂಳಿ ಸಮಯದಲ್ಲಿ, ರಾಮಣ್ಣ ಗೊರವಯ್ಯ 15 ಅಡಿ ಎತ್ತರದ ಬಿಲ್ಲನ್ನೇರಿ, ನೆರೆದಿದ್ದ ಲಕ್ಷಾಂತರ ಭಕ್ತರ ಮಧ್ಯೆ ಕಾರ್ಣಿಕ ನುಡಿದರು.

<><><>

ಬೆಳಗಾವಿ, ಬಾಗಲಕೋಟೆ, ವಿಜಯಪುರ, ಕಲಬುರಗಿ ಹಾಗೂ ಬೀದರ ಜಿಲ್ಲೆಗಳ, ಸಕ್ಕರೆ ಕಾರ್ಖಾನೆಗಳು, ಕಬ್ಬು ಪೂರೈಸಿದ ರೈತರಿಗೆ, 4 ಸಾವಿರದ 674 ಕೋಟಿ ರೂಪಾಯಿ ಬಾಕಿ ಉಳಿಸಿಕೊಂಡಿದ್ದು, ರೈತರ ಸಂಕಷ್ಟ ಕೇಳಲು, ರಾಜ್ಯ ಸರ್ಕಾರಸಿದ್ಧವಿಲ್ಲ; ರೈತರು ಅನಾಥರಾಗಿದ್ದಾರೆ ಎಂದು, ವಿಧಾನಸಭೆ ವಿಪಕ್ಷ ನಾಯಕ ಆರ್.ಅಶೋಕ ಟೀಕಿಸಿದ್ದಾರೆ.

ಕಬ್ಬು ಪೂರೈಸಿದ, 15 ದಿನಗಳಲ್ಲಿ ಬಿಲ್ ಬಾಕಿ ಪಾವತಿಸಬೇಕು ಎಂಬ ಕಾಯ್ದೆ ಇದೆ. ನಿಯಮವನ್ನು ಜಾರಿ ಮಾಡಲು, ಕಾಂಗ್ರೆಸ್ ಸರ್ಕಾರ ಇಚ್ಛಾಶಕ್ತಿ ತೋರುತ್ತಿಲ್ಲ, ಎಂದರು.

<><><>

ಕೃಷಿಯಲ್ಲಿ ಯಂತ್ರೋಪಕರಣ ಬಳಕೆಗೆ ಉತ್ತೇಜನ ನೀಡಲು, ಕಳೆದ ಎರಡೂವರೆ ವರ್ಷಗಳಲ್ಲಿ, ರಾಜ್ಯ ಸರ್ಕಾರ, ಸಾವಿರದ ಐನೂರು ಕೋಟಿ ರೂಪಾಯಿ ಮೊತ್ತದ, ಸಹಾಯಧನ ವಿತರಿಸಿದೆ ಎಂದು, ಕೃಷಿ ಖಾತೆ ಸಚಿವ, ಎನ್. ಚಲುವರಾಯಸ್ವಾಮಿ ತಿಳಿಸಿದ್ದಾರೆ.

‘ಉತ್ಪಾದನೋತ್ತರ ಕೃಷಿ: ರೈತರ ಸಬಲೀಕರಣ’ ಧ್ಯೇಯದೊಂದಿಗೆ, ನಾಳೆಯಿಂದ ಮೂರು ದಿನಗಳ ಕಾಲ, ಬೆಂಗಳೂರಿನ ಅರಮನೆ ಮೈದಾನದ, ತ್ರಿಪುರವಾಸಿನಿ ಸಭಾಂಗಣದಲ್ಲಿ, ಸಿರಿಧಾನ್ಯ ಹಾಗೂ ಸಾವಯವ ಕೃಷಿಕರ ಮೇಳ ಆಯೋಜಿಸಲಾಗಿದೆ, ಎಂದರು.

18 ಜನ ರೈತರಿಗೆ, ಕೃಷಿ ಪಂಡಿತ ಹಾಗೂ 104 ಜನ ರೈತರಿಗೆ, ಕೃಷಿ ಪ್ರಶಸ್ತಿಗಳನ್ನು, ಮುಖ್ಯಮಂತ್ರಿ ನಾಳೆ ಬೆಳಿಗ್ಗೆ 11 ಗಂಟೆಗೆ, ಪ್ರದಾನಿಸಿ, ಗೌರವಿಸಲಿದ್ದಾರೆ.

<><><>

ಕಲ್ಯಾಣ ಕರ್ನಾಟಕ, ಪ್ರದೇಶಾಭಿವೃದ್ಧಿ ಮಂಡಳಿಯ, ಮ್ಯಾಕ್ಲೋ ಯೋಜನೆಯಡಿ, 1 ಕೋಟಿ 97 ಲಕ್ಷ ರೂಪಾಯಿ ವೆಚ್ಚದಲ್ಲಿ, 4 ಡ್ರೋನ್ ಸಿಂಪರಣೆ ಕೇಂದ್ರಗಳನ್ನು, ಕಮಲಾಪುರ, ಅಫಜಲಪುರ, ಸೇಡಂ ಹಾಗೂ ಚಿತ್ತಾಪುರದಲ್ಲಿ ಸ್ಥಾಪಿಸಲಾಗಿದೆ ಎಂದು, ಜಿಲ್ಲಾ ಉಸ್ತುವಾರಿ ಸಚಿವ ಪ್ರಿಯಾಂಕ ಖರ್ಗೆ ತಿಳಿಸಿದ್ದಾರೆ.

ಕೃಷಿ ಭೂಮಿಯಲ್ಲಿ, ಕಾರ್ಮಿಕರ ಕೊರತೆ ನೀಗಲಿದೆ. ಬೆಳೆ ಸಂರಕ್ಷಣೆ ಹಾಗೂ ಪರಿಸರ ಸಂರಕ್ಷಣೆಯಲ್ಲಿ, ಕಡಿಮೆ ರಾಸಾಯನಿಕಗಳ ಬಳಕೆಗೆ, ಡ್ರೋನ್‌ಗಳು ಸಹಕಾರಿಯಾಗಲಿವೆ, ಎಂದಿದ್ದಾರೆ.

<><><>